


ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ, ທະນາຄານແຫ່ງ ສປປ ລາວ ແລະ ສູນຂໍ້ມູນຂ່າວສານສິນເຊື້ອແຫ່ງຊາດຫວຽດນາມ, ທະນາຄານ ແຫ່ງລັດຫວຽດນາມ ຈັດກອງປະຊຸມສຳມະນາແລກປ່ຽນ ບົດຮຽນທາງໄກຮ່ວມກັນ ກ່ຽວກັບວຽກງານຂໍ້ມູນຂ່າວສານສິນເຊື້ອ.



ບໍລິສັດ ຂໍ້ມູນຂ່າວສານສິນເຊື້ອ ແຫ່ງ ສປປ ລາວ, ທະນາຄານແຫ່ງ ສປປ ລາວ ແລະ ສູນຂໍ້ມູນຂ່າວສານສິນເຊື້ອແຫ່ງຊາດຫວຽດນາມ, ທະນາຄານແຫ່ງລັດຫວຽດນາມ ໄດ້ສໍາເລັດການຈັດສໍາມະແລກປ່ຽນບົດຮຽນທາງໄກ ກ່ຽວກັບວຽກງານຂໍ້ມູນຂ່າວສານສິນເຊື້ອ ໃນລະຫວ່າງວັນທີ 26-27 ຕຸລາ 2021 ໂດຍອີງຕາມບົດບັນທຶກຄວາມເຂົ້າໃຈກ່ຽວກັບການຮ່ວມມືເພື່ອແລກປ່ຽນບົດຮຽນທາງດ້ານວຽກງານຂໍ້ມູນຂ່າວສານສິນເຊື້ອ ແນ່ໃສ່ພັດທະນາລະບົບຂໍ້ມູນຂ່າວສານສິນເຊື້ອຂອງ ສປປ ລາວ ໃຫ້ມີຄວາມທັນສະໄໝ ທີ່ໄດ້ລົງນາມໃນວັນທີ 17 ກັນຍາ 2019 ແລະ ເພື່ອເປັນການຍົກລະດັບຄວາມຮູ້ຄວາມສາມາດຂອງພະນັກງານ ແລະ ເປັນການແລກປ່ຽນບົດຮຽນທາງດ້ານວຽກງານຂໍ້ມູນຂ່າວສານສິນເຊື້ອຂອງສອງປະເທດ.

ກອງປະຊຸມສໍາມະນາໃນຄັ້ງນີ້ ໃຫ້ກຽດເປັນປະທານໂດຍ ທ່ານ ນ. ວິນຄໍາ ລຸນທອນ ຜູ້ອໍານວຍການໃຫຍ່ ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ແລະ ທ່ານ ກາວວັນບິງ ຮອງຜູ້ອໍານວຍການ ສູນຂໍ້ມູນຂ່າວສານສິນເຊື້ອແຫ່ງຊາດຫວຽດນາມ ເຊິ່ງກອງປະຊຸມສໍາມະນາໃນຄັ້ງນີ້ ໄດ້ມີເນື້ອໃນສໍາຄັນຈຳນວນ 02 ຫົວຂໍ້ຄື: 1). ການເກັບກຳ, ແກ້ໄຂ ແລະ ກວດກາຂໍ້ມູນຂ່າວສານສິນເຊື້ອຂອງສະມາຊິກ ແລະ 2). ການຄົ້ນຄວ້າພັດທະນາຜະລິດຕະພັນໃຫ້ຄະແນນສິນເຊື້ອບຸກຄົນ Credit Scoring ແລະ ການຈັດປະເພດຄວາມໜ້າເຊື່ອຖືຂອງວິສາຫະກິດ Credit Rating.

ການຈັດສໍາມະນາໃນຄັ້ງນີ້ ເພື່ອຖອດຖອນບົດຮຽນກ່ຽວກັບວຽກງານຂໍ້ມູນຂ່າວສານສິນເຊື້ອ ເນື່ອງຈາກສູນຂໍ້ມູນຂ່າວສານສິນເຊື້ອຫວຽດນາມແມ່ນມີປະສົບການ ແລະ ຂໍ້ມູນ ຫຼື ຜະລິດຕະພັນທີ່ມີຄວາມຫຼາກຫຼາຍ. ກອງປະຊຸມສໍາມະນາດັ່ງກ່າວແມ່ນມີຜູ້ເຂົ້າຮ່ວມຈາກຫຼາຍພາກສ່ວນທີ່ກ່ຽວຂ້ອງ ເປັນຕົ້ນແມ່ນ: ຄະນະສະພາບໍລິຫານ ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ, ບັນດາກົມພາຍໃນທະນາຄານແຫ່ງ ສປປ ລາວ ກໍຄື ກົມຄຸ້ມຄອງທະນາຄານທຸລະກິດ, ກົມຄຸ້ມຄອງສະຖາບັນການເງິນ, ສະຖາບັນການທະນາຄານ, ຄະນະຜູ້ອໍານວຍການ ແລະ ພະນັກງານທັງໝົດຈາກ ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ເຂົ້າຮ່ວມຢ່າງພ້ອມພຽງ.



ໃນຕອນທ້າຍຂອງກອງປະຊຸມ ທັງສອງຝ່າຍກໍໄດ້ໃຫ້ຄຳໝັ້ນສັນຍາວ່າ ຈະສືບຕໍ່ໃຫ້ການຮ່ວມມື ແລະ ຊ່ວຍເຫຼືອເຊິ່ງກັນ ແລະ ກັນໃຫ້ແໜ້ນແຟ້ນຍິ່ງຂຶ້ນ ເພື່ອພັດທະນາວຽກງານຂໍ້ມູນຂ່າວສານສົນເຊື່ອ ຂອງ ສປປ ລາວ ໃຫ້ມີບາດກ້າວທີ່ດີ ໂດຍສະເພາະການເຄື່ອນໄຫວຖອດຖອນບົດຮຽນຕົວຈິງ ທາງດ້ານວຽກງານຂໍ້ມູນຂ່າວສານສົນເຊື່ອ ຢູ່ທັງສອງປະເທດຕື່ມອີກ.

#ຂ່າວ ແລະ ພາບໂດຍ: ຂສລ

